



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ሱብካት የሰንበት ት/ቤቶች አንድነት ጉባኤ በኮርሰ መልኩ የተዘጋጀ የመማሪያ መድብል

ክርስቲያናዊ



ሥነ - ምግባር



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

በስመ ኦብ ወወልድ ወመንፈስ ቅዱስ አሐዱ አምላክ አሜን!

ክርስቲያናዊ ሥነ-ምግባር

- ✚ ይኸንን ትምህርት ተምረን ስንጨርስ ስለ አምነት በመጽሐፍ ቅዱስ የተጻፉትን እና ስለ ምግባር በመጽሐፍ ቅዱስ የተጻፉትን ዋና ዋና የመጽሐፍ ቅዱስ ክፍሎችን እናውቃለን።
- ✚ አምነትና ምግባር አብረው የሚሄዱና አምነት ያለ ምግባር ከንቱ እንደሆነ እናውቃለን።
- ✚ በሮሜ መልዕክትና በገላትያ መልዕክት በአምነት እንጂ ሕግን በመፈጸም መጽደቅ እንደማይቻል የመነገሩ ምሥጢር ምን እንደሆነ ጠንቅቀን እናውቃለን።
- ✚ ስድስቱ ሕግጋተ ወንጌልን እና ስድስቱ ቃላተ ወንጌልን እናውቃለን።
- ✚ ከዚህ ትምህርት እንዲተገበሩ ሆነው የተጻፉ አሥርቱ የሕግ ትዕዛዛትን ማወቅ እንችላለን።
- ✚ ሥራ ለመሥራት የቀጠሮ ቀንና ትክክለኛ የሆነው ጊዜ «አሁን» ወይም «ዛሬ» መሆኑን የሚገልጹ ጥቅሶችን እናውቃለን።
- ✚ የሥነ-ምግባር መለኪያዎች አነሳሽ እንደሆኑ ጠንቅቀን እናውቃለን።
- ✚ ሰባቱ አርእስተ ኃግውዕ አነሳሽ እንደሆኑ እንረዳለን፤ የእያንዳንዳቸው ትርጉም እናውቃለን።

ክርስቲያናዊ ሥነ-ምግባር ማከት ምን ማከት ነው?

ምግባር ስንል ጥሩም መጥፎም የሆነ ምግባር እንዳለ በማመን ነው። መጽሐፍ ቅዱሳችን መልካም የሆነ ምግባር መኖሩንና የመልካም ግብር አስፈላጊነትንም እንደነገረን ሁሉ ክፉ የሆነ የዲያብሎስ ግብር እንዳለበትም ያስነብበናል። በመሆኑም የእኛ ትምህርት ሥያሜም «ሥነ-ምግባር» መባሉ ስለ መልካም ሥራ የምንማርበት ትምህርት በመሆኑ ነው። ስለ ፍጥረት ስንማር እግዚአብሔር ፍጥረትን ፈጥሮ «መልካም እንደሆነ አየ» ስለሚለን የፍጥረትን ነገር ስናወራ ሥነ-ፍጥረት (ያማረ ፍጥረት) እንደምንለው ስለ መልካም ሥራ ስናወራም ሥነ-ምግባር እንለለን። በመሆኑም የትምህርታችን ርእስ የሆነው «ክርስቲያናዊ ሥነ-ምግባር» ማለት ክርስቲያን የሆነ ሰው ሊያደርገው የሚገባ መልካም ሥራ ማለት ነው። ለዕለት ከዕለት የሕይወት መመሪያችንና ኑሯችን ሥነ-ምግባር ያለው አስተዋጽኦ እጅጉን የላቀ ነው። ስለዚህም አምነታችን ባዶ እንዳይሆን አምነትንና ተግባርን አስማምተን መኖር እንዳለብን ቅዱስ መጽሐፋችን እንዲህ ሲል ያስተምረናል፦

- ✚ እንደዚሁም ሥራ የሌለው አምነት ቢኖር በራሱ የሞተ ነው። ነገር ግን አንድ ሰው። አንተ አምነት አለህ እኔም ሥራ አለኝ፤ አምነትህን ከሥራህ ለይተህ አሳየኝ፤ እኔም አምነቴን በሥራዬ አሳይሃለሁ ይላል። እግዚአብሔር አንድ አንድ ሆነ አንተ ታምናለህ፤ መልካም ታደርጋለህ፤ አጋንንት ደግሞ ያምናሉ ይንቀጠቀጡማል። አንተ ከንቱ ሰው፤ አምነት ከሥራ ተለይቶ የሞተ መሆኑን ልታውቅ ትወዳለህን? አባታችን አብርሃም ልጁን ይስሐቅን በመሠዊያው ባቀረበ ጊዜ በሥራ የጸደቀ አልነበረምን? አምነት ከሥራው ጋር አብሮ ያደርግ እንደ ነበረ፤ በሥራም አምነት እንደ ተፈጸመ ትመለከታለህን? መጽሐፍም። አብርሃምም እግዚአብሔርን አመነ ጽድቅም ሆኖ ተቈጠረለት ያለው ተፈጸመ፤ የእግዚአብሔርም ወዳጅ ተባለ። ሰው በአምነት ብቻ ሳይሆን በሥራ እንዲጸድቅ ታያለችሁ። እንደዚሁም ጋላጥታይቱ



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

ረዓብ ደግሞ መልእክተኞቹን ተቀብላ በሌላ መንገድ በሰደደቻቸው ጊዜ በሥራ አልጸደቀችምን? ከነፍስ የተለየ ሥጋ የሞተ እንደ ሆነ እንዲሁ ደግሞ ከሥራ የተለየ እምነት የሞተ ነው። ያዕ . ፪፡፲፯ - ፳፮

ሥነ - ምግባርን በመጽሐፍ ቅዱስ ውስጥ ያስተማረን ማነው?

ክርስቲያናዊ ሥነ-ምግባር አመጣጡም ሆነ አመሠራረቱ ከሦስቱ ዐበይት ሕግጋት ነው እነዚህ ዐበይት ሕግጋት በሃይማኖት መነፅር ሲታዩ ዓለም የተመራባቸውና አሁን እየተመራባቸው ያሉ ሕግጋት ናቸው። በሦስቱም ሕግጋት ሕግ ሰጪው እግዚአብሔር ነው። እነዚህ ሦስት ሕግጋትም፦

- ፩) ሕገ-ልዩና
- ፪) ሕገ-ኦሪት
- ፫) ሕገ-ወንጌል ናቸው።

«በሕገ-ልዩና፣ በሕገ-ኦሪት እና በሕገ-ወንጌል» እንዲመራ ዕድሉን ያገኘ ማንኛውም ክርስቲያን እግዚአብሔር አምላካችን እንደሚወደውና እንደሚፈቅደው ፍጹም በመልካም ሥነ-ምግባር የታነጸ መሆን ይኖርበታል።

ሕገ-ክብር፦

ከአዳም ጀምሮ እስከ ነቢዩ ሙሴ ድረስ መለው የሰው ዘር ማድረግና ያለማድረግ ያለበትን ነገር በመጸሕፍት የተጻፈ መመሪያ ሳይኖረው ያለ መጸሕፍት የተመራበት መንገድ ነው።

ሕገ-ልዩና፦ የሰው ልጅ ምንም ዓይነት ትምህርት ሳያስፈልገው የሰው ዘር የተባለ ሁሉ የሚጠቅመውንና የሚጎዳውን ነገር ለይቶ የሚያውቅበት ክህሎት ነው። አስተማሪ ሳያስፈልገው መልካሙንና ክፉውን ለይቶ ማወቁ በሕገ ልዩና መመራቱን ያሳያል። በሕገ ልዩና የተመሩ አባቶች እግዚአብሔር የሚወደውንና የማይወደውን ለይተው ያወቁ ናቸው። ሐዋርያው ቅዱስ ጳውሎስ የሕገ ልዩናን ጉዳይ በረቀቀ መንገድ የገለጸበት ምሥጢር በሕገ ልዩና መልካም ነገር ማድረግ ብቻ ሳይሆን መጥፎ ማድረግም ከሰዎች ያልተለየ ባሕርይ መሆኑን እንዲህ ሲል ይጠቅሳል፦

✚ ሕግ የሌላቸው አሕዛብ ከባሕርያቸው የሕግን ትእዛዝ ሲያደርጉ፣ እነዚያ ሕግ ባይኖራቸው እንኳ ለራሳቸው ሕግ ናቸውና፤ እነርሱም ሕሊናቸው ሲመሰክሩላቸው፣ አሳባቸውም እርስ በርሳቸው ሲካሰስ ወይም ሲያመካኝ በልባቸው የተጻፈውን የሕግ ሥራ ያሳያሉ። ሮሜ . ፪፡፲፱ - ፲፮

ሕገ-ኦሪት፦

ከሊቀ ነቢያት ሙሴ ጀምሮ አምላካችን፣ ጌታችንና መድኃኒታችን ኢየሱስ ክርስቶስ የዲያብሎስን ሥራ ሊያፈርስ እስከመጣበት ጊዜ ድረስ ያለው ጊዜ በሙሉ ሕገ ኦሪት ይባላል። ይኸም ማለት ከዓምርቱ ትዕዛዝ ጀምሮ ሕግ ለሙሴ የተሰጠበት እና በብሉይ ኪዳን መጸሕፍት ተጽፈው የሰው ልጅ በተጻፈ ሕግ የተመራበት ነው። ከኦሪት ዘጸአት ጀምሮ ያለው የመጽሐፍ ቅዱስ ክፍል ማለትም ሙሴ ሕጉን ከእግዚአብሔር ከተቀበለበት እስከ ትንቢተ ሚልክያስ ድረስ ሕገ ኦሪት በመባል ይታወቃል። በእነዚህ ጊዜያት አምልተውና አስፍተው ትንቢት የሚናገሩ ነቢያት ተነሥተዋል። ኦሪት ማለት ሥርዓት፣ ፍትሕ፣ ትዕዛዝ፣ ብርሃን፣ ተብሎ ይተረጎማል።



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

ሕገ ኦሪት ስንል አምስቱ የሕግ መጻሕፍት ተብለው የሚጠሩትን ልብ ልንል ያስፈልጋል። እነዚህ አምስቱ የሕግ መጻሕፍት፦

ኦሪት ዘፍጥረት

ኦሪት ዘጸአት

ኦሪት ዘሌዋውያን

ኦሪት ዘጉልቀ

ኦሪት ዘዳግም ናቸው።

ሊቀ ነቢያት ሙሴ ከልዑል አግዚአብሔር የተቀበለቸው አሥርቱ ትዕዛዛትም በእነዚሁ በሕግ መጻሕፍት ውስጥ ተጽፈው ይገኛሉ። **በኦሪት ዘጸአት (ጳ፡፩-፲፫) እና በኦሪት ዘዳግም ፪፡፩-፳፩) ።**

አሥርቱ ትዕዛዛት፦

- ፩) ከግብፅ ምድር ከባርነት ቤት ያወጣሁህ አግዚአብሔር አምላክህ እኔ ነኝ። ከእኔ በቀር ሌሎች አማልክት አይሁኑልህ።
- ፪) በላይ በሰማይ ካለው፣ በታችም በምድር ካለው፣ ከምድርም በታች በውኃ ካለው ነገር የማናቸውንም ምሳሌ፣ የተቀረጸውንም ምስል ለአንተ አታድርግ። አትስገድለቸው፣ አታምልካቸውምም፤ በሚጠሉኝ አስከ ሦስተኛና አስከ አራተኛ ትውልድ ድረስ የአባቶችን ኃጢአት በልጆች ላይ የማመጣ፤ ለሚወድዱኝ፣ ትእዛዜንም ለሚጠብቁ አስከ ሺህ ትውልድ ድረስ ምሕረትን የማደርግ እኔ አግዚአብሔር አምላክህ ቀናተኛ አምላክ ነኝና።
- ፫) የአግዚአብሔርን የአምላክህን ስም በከንቱ አትጥራ፤ አግዚአብሔር ስሙን በከንቱ የሚጠራውን ከበደል አያነጻውምና።
- ፬) የሰንበትን ቀን ትቀድሰው ዘንድ አስብ። ስድስት ቀን ሥራ ተግባርህንም ሁሉ አድርግ፤ ሰባተኛው ቀን ግን ለአግዚአብሔር ለአምላክህ ሰንበት ነው፤ አንተ፣ ወንድ ልጅህም፣ ሴት ልጅህም፣ ሎሌህም፣ ገረድህም፣ ከብትህም፣ በደጆችህም ውስጥ ያለ እንግዳ በእርሱ ምንም ሥራ አትሥሩ፤ አግዚአብሔር በስድስት ቀን ሰማይንና ምድርን፣ ባሕርንም፣ ያለባቸውንም ሁሉ ፈጥሮ በሰባተኛው ቀን ዐርፎአልና፤ ስለዚህ አግዚአብሔር የሰንበትን ቀን ባርኮታል ቀድሶታልም።
- ፭) አባትህንና እናትህን አክብር፤ አግዚአብሔር አምላክህ በሚሰጥህ ምድር ዕድሜህ እንዲረዝም።
- ፮) አትግደል።
- ፯) አታመንዝር።
- ፰) አትሰረቅ።
- ፱) በባልንጀራህ ላይ በሐሰት አትመሰክር።
- ፲) የባልንጀራህን ቤት አትመኝ፤ የባልንጀራህን ሚስት ሎሌውንም ገረዱንም በሬውንም አህያውንም ከባልንጀራህ ገንዘብ ሁሉ ማናቸውንም አትመኝ።

ከቁጥር ፩ እስከ ፱ ድረስ ያሉት አራቱ ሕግጋት ፍቅረ አግዚአ ተብለው ሲጠሩ ከቁጥር ፳-፲ ያሉት ስድስቱ ሕግጋት ደግሞ ፍቅረ ቢጽ ተብለው ይጠራሉ። እንግዲህ እነዚህ ሕግጋት ሰውን በመልካም ምግባር እንዲሄድ የሚጠቅሙት አምላካዊ ሕግጋት ናቸው። በመሠረቱ የሚጠቅም እንጂ የሚጎዳ አምላካዊ ትዕዛዝ የለም። አባታችን አዳምና ሔዋን በጽሑፍ የሆነ ሕግ ባይሰጣቸውም በቃል በንግግር ማድረግ የሚገባቸውንና ማድረግ የማይገባቸውን አምላካችን ነግሯቸዋል። ሐዋርያው ቅዱስ ጳውሎስን የእነዚህ ሕግጋት ማሰሪያቸው ፍቅር መሆኑን ሲገልጽልን እንዲህ አለ፦



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

✚ አርስ በርሳችሁ ከመዋደድ በቀር ለማንም ዕዳ አይኑርባችሁ፤ ሌላውን የሚወድ ሕግን ፈጽሞታልና። አታመንዝር፤ አትግደል፤ አትሰረቅ፤ በውሸት አትመሰክር፤ አትመኝ የሚለው ከሌላይቱ ትእዛዝ ሁሉ ጋር በዚህ። ባልንጀራህን አንደ ነፍሱህ ውደድ በሚለው ቃል ተጠቅልሎአል። ፍቅር ለባልንጀራው ክፉ አያደርግም፤ ስለዚህ ፍቅር የሕግ ፍጻሜ ነው። ሮሜ. 13:8-10

አሥርቱ ትዕዛዛት በተግባር የሚተረጎሙ እንጂ እንዲሁ በቃል ብቻ ተነግረው የማይታለፉ በመሆናቸው አምላካችን እግዚአብሔር በብሉይ ኪዳን እነዚህ ሕግጋቶች ተጠብቀው እንዲኖሩ በተደጋጋሚ አዝዟል። መተላለፍ የሚያመጣውንም ችግር አስቀድሞ አሳውቋል፡-

✚ ዛሬ እኔ አንተን የማዝዘውን ትእዛዙንና ፍርዱን ሥርዓቱንም ባለመጠበቅ አምላክህን እግዚአብሔርን እንዳትረሳ ተጠንቀቅ፤ ... ከግብፅም ምድር ከባርነት ቤት ያወጣህ...፤ ከጭንጨ ድንጋይም ውኃን ያወጣልህን ... አባቶችህ ያለወቁትን መና በምድረ በዳ ያበላህን አምላክህን እግዚአብሔርን እንዳትረሳ፤ አምላክህን እግዚአብሔርን አሱብ። አምላክህንም እግዚአብሔርን ብትረሳ፤ ሌሎችንም አማልክት ብትከተል ብታመልካቸውም ብትሰግድላቸውም፤ ፈጽሞ እንድትጠፋ እኔ ዛሬውኑ እመሰክርባችኋለሁ። የአምላካችሁን የእግዚአብሔርን ቃል ስላልሰማችሁ እግዚአብሔር ከፊታችሁ እንደሚያጠፋቸው እንደ አሕዛብ እንዲሁ እናንተ ትጠፋላችሁ። ዘዳ 32:18-19

ሕገ-ወንጌል

ሕገ-ወንጌል ማለት አምላካችን ጌታችንና መድኃኒታችን ኢየሱስ ክርስቶስ ከእመቤታችን ከቅድስት ድንግል ማርያም ተወልዶ ወደ ምድር የመጣበትና «ሐዲስ ኪዳን» ተብሎ መጠራት የጀመረበት ጊዜ ነው። በዚህ ሕገ ወንጌል ውስጥ በርካታ ትዕዛዛት ቢኖሩም ኢየሱስ ክርስቶስ በተራራው ስብከቱ የተናገራቸው ስድስቱ ሕግጋት በማቴዎስ ወንጌል ላይ ተጽፈው ይገኛሉ።

ስድስቱ ሕግጋት ወንጌል (ማቴ 23:23-25)

- ፩) በወንድሙ ላይ የሚቆጣ ሁሉ ፍርድ ይገባዋል
- ፪) ወደ ሴት ያየ ሁሉ የተመኛትም ያን ጊዜ በልቡ አመንዝሯል
- ፫) ያለ ዝሙት ምክንያት ሚስቱን የሚፈታ አመንዝራ ያደርጋታል
- ፬) ከቶ አትማሉ
- ፭) ክፉውን በክፉ አትቃወሙ
- ፮) ጠላታችሁን ውደዱ

ስድስቱ ቃካተ-ወንጌል (ማቴ 23:26-28)

- ፩) ለተራብ ማብላት፤
- ፪) የተጠማ ማጠጣት፤
- ፫) እንግዳ መቀበል፤
- ፬) የታረዘ ማልበስ፤
- ፭) የታመመን ማየት፤
- ፮) የታሰረ መጠየቅ፤



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

ሥነ-ምግባር በሦስቱ ሕግጋት፦

በሦስቱም ሕግጋት ውስጥ አግዚአብሔር ለሕዝቡ መልካም ነገር የሚያደርጉበትን ሁኔታ አመቻችቷል፤ አስፈላጊውን ሁሉም አድርጓል። ሰምቶ መተግበር ግን ሕጉ የተሰጠው ሰው ድርሻ ነው። በመታዘዝ ሕይወት እንደሚገኘው ሁሉ ባለመታዘዝ ሞት እንደሚመጣም የተረዳ ጉዳይ ነው። በሕገ ልቡና በእያንዳንዱ ሰው ላይ የተጻፈው መመሪያ በሕገ ኦሪትና በሕገ ወንጌልም ተጽፏል። ቃሉን ሰምቶና መመሪያውን ተቀብሎ እንደ ቃሉ ማድረግ ትክክለኛ ሥነ-ምግባርን የመከተል ውጤት ነው። ከዓሥርቱ ትዕዛዛት «እናትህንና አባትህን አክብር፤ የሰንበት ቀን ትቀድሳት ዘንድ አስብ» የሚለውን መመሪያ ሰምቶ እናትና አባትን ማክበርና ሰንበትን መቀደስ እምነትን ወደ ምግባር መለወጥ ነው። ከላይ የተገለጸው ስድስቱ ቃላት ወንጌልም የሚያስተምረን እምነት ወደ ተግባር በአግባቡ መለወጥን ነው። የተራበን ማብላት፣ የተጠማን ማጠጣትና የታረዘን ማልበስ እምነትን በሥራ ማሳየት ነው። ሐዋርያው ቅዱስ ያዕቆብ በመልዕክቱ ካስተማረን ትምህርቶች ከዚህ በታች የተዘረዘሩትን ሦስቱን ጥቅሶች እናስተውል፦

✚ ቃሉን የምታደርጉ ሁኑ እንጂ ራሳችሁን አያሳታችሁ የምትሰሙ ብቻ አትሁኑ። ቃሉን የሚሰማ የማያደርገውም ቢኖር የተፈጥሮ ፊቱን በመስተዋት የሚያይን ሰው ይመስላል፤ ራሱን አይቶ ይሄዳልና፤ ወዲያውም እንደ ምን እንደ ሆነ ይረሳል። ነገር ግን ነጻ የሚያወጣውን ፍጹሙን ሕግ ተመልክቶ የሚጸናበት፣ ሥራንም የሚሠራ እንጂ ሰምቶ የሚረሳ ያልሆነው፣ በሥራው የተባረከ ይሆናል። ያዕ ፪፡፳፪ - ፳፮

✚ ወንድሞቼ ሆይ፣ እምነት አለኝ የሚል፣ ሥራ ግን የሌለው ሰው ቢኖር ምን ይጠቅመዋል? እምነቱስ ሊያድነው ይችላልን? ወንድም ወይም አሳት ራቁታቸውን ቢሆኑ የዕለት ምግብንም ቢያጡ፣ ከእናንተ አንዱም። በደሃና ሂዳ፣ አሳት ሙቁ፣ ጥገቡም ቢላቸው ለሰውነት ግን የሚያስፈልጉትን ባትሰጡአቸው ምን ይጠቅማቸዋል? እንደዚሁም ሥራ የሌለው እምነት ቢኖር በራሱ የሞተ ነው። ያዕ ፪፡፲፱ - ፲፯

✚ ወንድሞቼ ሆይ፣ ከእናንተ ማንም ከእውነት ቢስት አንዱም ቢመልሰው፣ ኃጢአተኛን ከተሳሳተበት መንገድ የሚመልሰው ነፍሱን ከሞት እንዲያድን፣ የኃጢአትንም ብዛት እንዲሸፍን ይወቅ። ያዕ ፪፡፲፱ - ፳

አምካካዊ ትዕዛዛት እንዴት አከተከበሩም?

ከላይ በሕገ ልቡና፣ በሕገ ኦሪት እና በሕገ ወንጌል የተገለጹት አሥርቱ ትዕዛዛት አምላካዊ ትዕዛዛት ሆነው ሳለ አንድም ሰው መልካም መሆኑን ባለመፈለጉና በፈቀደው መንገድ መሄድን ስለመረጠ አንድም ዲያብሎስ የሐሰት አባት በመሆኑና ክፉን መንገድ በማሳየቱ አምላካዊ ትዕዛዛት ላይፈጸሙ ችለዋል። ሰውንና አግዚአብሔርን ከለያየው ከመጀመርያው ኃጢአት ጀምሮ ሌሎች ኃጢአቶችም የሰው ዘርን ክፉኛ መትተውት ሕገ አግዚአብሔርን እንዳይከተል አድርገውታል። ከኃጢአት ሁሉ ከባድ ኃጢአት የሚባለው አምላክን መሆን መመኘትና በአግዚአብሔር ቦታ ገብቶ «እኔ አምላካችሁ ነኝ» ብሎ መናገር ነው። ከመጀመርያው በሥነ-ፍጥረት ከተጀመረው ኃጢአት ጀምሮ በመጨረሻም የሐሳዌ መሢህ አመጣጥ ገሐድ ሆኖ እስከተጻፈበት ያለው ኃጢአት አምላክነትን መፈለግና አግዚአብሔርን መካድ ነው። መልካም ሆኖ የተፈጠረ ሰው መልካም ምግባር ኖሮት ቢሆን ኖሮ እጅግ የኃላ ምግባር የተሳነው ሥራ ባልተሠራ ነበር።



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

ሰባቱ እርእስተ ኃጣውዕ

- | | | |
|-------------------|---------------|---------------|
| ፩) ኃጢአተ አዳም | ፪) ቅትለተ አቤል | ፫) ጥቅመ ሰናዖር |
| ፬) ኃጢአተ ሰዶም | ፭) ኃጢአተ አስራኤል | ፮) ቅትለተ ዘካርያስ |
| ፯) ሞተ ወልደ እግዚአብሔር | | |

እነዚህ ሰባቱ የኃጢአት ራሶች ወይም ቁንጮዎች የመልካም ምግባር ተቃራኒ ሲሆኑ፤ እያንዳንዳቸው ቃል በቃል ሲተረጎሙ ከሥነ-ምግባር ጉድለት የመጡ ናቸው። ብልሹ ሥነ-ምግባር የሚባለው ሰይጣናዊ ለሆነ አመለካከት አእምሮን ማስገዛት ነው።

- | | |
|--------------------|---|
| ፩) ኃጢአተ አዳም፦ | ሰው ያለ ግብሩ አምላካዊ ትዕዛዝን ተለልፎ አምላክ የመሆንን ነገር መፈለጉ |
| ፪) ቅትለተ አቤል፦ | ወንድም በወንድም ላይ መነሣቱና ዓለም ደም በማፍሰስ ዛሬም እንደ ትናንት መቀጠልዋ። |
| ፫) ጥቅመ ሰናዖር፦ | እግዚአብሔር ላይ ለመድረስ የሰው ልጅ ረጅም መሰላል ሠርቶ በመውጣት ፈጣሪውን መገዳደሩ። |
| ፬) ኃጢአተ ሰዶም፦ | ከተፈቀደው ይልቅ ወዳልተፈቀደው ሄዶ ብዙና ተባዙ ምድርን ሙሉአት የሚለውን ትዕዛዝን መፃረር |
| ፭) ኃጢአተ አስራኤል፦ | እግዚአብሔርን ካወቁ በኋላ መልሶ ኃይሉን በመካድ ማሳዘን። |
| ፮) ቅትለተ ዘካርያስ፦ | ሰመ እግዚአብሔር የሚጠሩትን ካህናት ገድለው በቤተ ክርስቲያን ውስጥ የአምልኮ ሥርዓት እንዳይፈጸም ማስቻል። |
| ፯) ሞተ ወልደ እግዚአብሔር፦ | አምላክ አይደለም ብሎ በመካድ በደል ማድረስ። |

የሥነ-ምግባር መከከያው ምንድን ነው?

ለሥነ-ምግባር መለኪያ ይሆን ዘንድ በርካታ መጽሐፍ ቅዱሳዊ ቃል ማግኘት ይቻላል። ከብዙ በጥቂቱ ግን እነዚህ አራት ነጥቦች በሥነ-ምግባር ታንጾን እንድንኖር ያደርጉናል፦

- ሀ) እግዚአብሔርን መፍራት (ምሳሌ ፩፡፯፤ መዝ ፻፲ (፻፲፩) ፥፲)
- ለ) ለፍቅር መትጋት (፪፻፳፫ ፩፡፭-፮)
- ሐ) በዝግጅት መኖር (ሉቃ ፲፪፡፱)
- መ) ከብጎ ነገር ጋር መተባበር (ሮሜ ፲፪፡፮ - ፍጹሜ)

ሀ) እግዚአብሔርን መፍራት፦ የሥነ-ምግባር የመጀመርያ መለኪያው ፈረሃ እግዚአብሔር ነው። ሰው እግዚአብሔርን መፍራት ከልቡ ካኖረ ለሥነ-ምግባር ሰውነቱን አዘጋጅቷል ማለት ነው።

እግዚአብሔርን የሚፈራ ሰው ይኸ ዓለም ጊዜያዊ መሆኑን ይረዳል። እግዚአብሔርን የሚፈራ ሰው በሁለተኛው ሞት እንዳይጎዳ የነፍሱን ነገር ያሰባል።



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

እግዚአብሔርን የማይፈራ ሰው የእግዚአብሔርን መኖር የተጠራጠረ ብቻ ነው።

እግዚአብሔርን የማይፈራ ሰው ዓለማው ምድራዊ እንጂ ሰማያዊ ያይደል ነው።

እግዚአብሔርን የማይፈራ ሰው ከሞት በኋላ ሌላ ሕይወት መኖሩን የረሳ ነው።

ጠቢቡ ሰሎሞን እንዲህ ብሎ እንዳስተማረ፦

✚ የነገሩን ሁሉ ፍጻሜ እንስማ፤ ይህ የሰው ሁለንተናው ነውና፤ እግዚአብሔርን ፍራ፤ ትእዛዙንም ጠብቅ። መክ ፲፪፥፲፫

ለ) ለፍቅር መትጋት፦ የሥነ-ምግባር ቀጣይ መለኪያ እውነተኛ የሆነውን ፍቅር ለማግኘት አብዝቶ መትጋት ነው።

ሰው ዕለት ከዕለት እየተጋ ከሄደ አርአያነቱ እየጨመረ ይሄዳል።

ትጋት ሰውን ዘወትር እያደገ እንዲመጣና በሚሠራው ሥራ ተአማኒነት እንዲኖረው ያደርጋል።

ለክፉ ነገር የሚተጉ እንዳሉ ሁሉ ለመልካም ነገር የሚተጉትን እግዚአብሔር ትጋታቸውን አይቶ ያበዛላቸዋል፤ ይጨምርላቸዋል።

ሐዋርያው ቅዱስ ጴጥሮስ እንዲህ ብሎ እንዳስተማረ፦

✚ ስለዚህም ምክንያት ትጋትን ሁሉ እያሳያችሁ በእምነታችሁ በኅነትን ጨምሩ፤ በበኅነትም እውቀትን፤ በእውቀትም ራስን መግዛት፤ ራስንም በመግዛት መጽናትን፤ በመጽናትም እግዚአብሔርን መምሰል፤ እግዚአብሔርንም በመምሰል የወንድማማችን መዋደድ፤ በወንድማማችም መዋደድ ፍቅርን ጨምሩ። ፪፪፥፪-፯

ሐ) በዝግጅት መኖር፦ የሥነ-ምግባር ሌላው መለኪያ የእግዚአብሔርን ቀን እየጠበቁ በዝግጅት መኖር ነው።

ድንኳን በሆነው በዚህ ዓለም ውስጥ ስንኖር «ወደ እግዚአብሔር ቤት የምንሄድበት ጊዜ ደርሷል» ብለን በዝግጅት ከኖርን በሥነ-ምግባር ለመታነጽ ቀዳሚውን ቦታ ለመያዝ እንችላለን።

ለሰማያዊው ቤቱ የሚሠራ ሰው በጥሩ ሥነ-ምግባር የተዘጋጀ መሆን እንዳለበት ያውቃል።

ወንጌል ስለ ዝግጅት ሲናገር የማቴዎስ ወንጌል ምዕራፍ ፳፭ን ልብ ይሏል። በወንጌሉ እንደተገለጸው አምስቱ ሰነፎችና አምስቱ ልባዎች ለዚህ የሥነ-ምግባር ትምህርት ዓይነተኛ ምሳሌ ይሆናሉ።

መድኃኒታችን እየሱስ ክርስቶስ እንዲህ ብሎ እንዳስተማረ፦

✚ እናንተ ደግሞ ተዘጋጅታችሁ ኑሩ፤ የሰው ልጅ በማታሰቡበት ሰዓት ይመጣልና። ሉቃ ፲፪፥፱



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

መ) ከበጎ ነገር ጋር መተባበር፦

በጎ ሥራ ሥነ-ምግባርን ቃል በቃል ይገልጻል። በጎ ለማድረግ የሚዘጋጅ ሰው በጌታ ዘንድ የተወደደን ሥራ መሥራት ይችላል። ቅዱስ ጳውሎስ በገላትያ መልዕክቱ የመንፈስ ፍሬ ብሎ ከዘረዘራቸው ውስጥ አንዱ በጎነት ነው። የመንፈስ ፍሬዎች ፍቅር፣ ደስታ፣ ሰላም፣ ትዕግሥት፣ ቸርነት፣ በጎነት፣ አምነት፣ የውሃት፣ ራስን መግዛት ነው። (ገላትያ ፭፡፳፪)

ሐዋርያው ቅዱስ ጳውሎስ እንዲህ ብሎ እንዳስተማረ፦ (ሮሜ ፲፪፡፯ - ፍጻሜ)

✚ አንደ ተሰጠንም ጸጋ ልዩ ልዩ ስጦታ አለን፤ **ትንቢት** ቢሆን አንደ አምነታችን መጠን ትንቢት እንናገር፤ **አገልግሎት** ቢሆን በአገልግሎታችን እንትጋ፤ **የሚያስተምርም** ቢሆን በማስተማሩ ይትጋ፤ **የሚመክርም** ቢሆን በመምከሩ ይትጋ፤ **የሚሰጥ** በልግስና ይስጥ፤ **የሚገዛ** በትጋት ይግዛ፤ **የሚምር** በደስታ ይማር። **ፍቅራችሁ** ያለ ግብዝነት ይሁን።

ክፉውን ነገር ተጸዮት፤	ከበጎ ነገር ጋር ተባበሩ፤	በወንድማማች መዋደድ እርስ በርሳችሁ ተዋደዱ፤ እርስ በርሳችሁ ተከባበሩ፤
ለሥራ ከመትጋት አትለግሙ፤	በመንፈስ የምትቃጠሉ ሁኑ፤	ለጌታ ተገዙ፤
በተስፋ ደስ ይበላችሁ፤	በመከራ ታገሡ፤	በጸሎት ጽኑ፤
ቅዱሳንን በሚያስፈልጋቸው እርዱ፤	እንግዶችን ለመቀበል ትጉ።	የሚያሳድዱአችሁን መርቁ፤
ደስ ከሚላቸው ጋር ደስ ይበላችሁ፤	ከሚያለቅሱም ጋር አልቅሱ።	እርስ በርሳችሁ በአንድ አሳብ ተስማሙ፤
እርስ በርሳችሁ በአንድ አሳብ ተስማሙ፤	የትዕቢትን ነገር አታስቡ፤ ነገር ግን የትሕትናን ነገር ለመሥራት ትጉ።	ለማንም ስለ ክፉ ፈንታ ክፉን አትመልሱ፤
በሰው ሁሉ ፊት መልካም የሆነውን አስቡ።	ቢቻላችሁስ በእናንተ በኩል ከሰው ሁሉ ጋር በሰላም ኑሩ።	አትበቀሉ፤ ለቀጣው ፈንታ ስጡ እንጂ፤
ጠላትህ ቢራብ አብላው፤	ጠላትህ ቢጠማ አጠጣው፤	ክፉውን በመልካም አሸንፍ እንጂ በክፉ አትሸንፍ።

የሥነ-ምግባር አስፈካኒነት ምንድን ነው?

ሥነ-ምግባር እንደየሁኔታውና እንደየቦታው ይተረጎማል፤ ይተገበራል። ሥነ-ምግባር የምንለው ቃል ETHICS ተብሎ ከሃይማኖት ወይም ክርስቲያናዊ ሥነ-ምግባር ከምንለው ውጪ ይታወቃል። ይኸንን ትምህርት በመጽሐፍ ቅዱሳዊ ይዘት ወስደን ስንማረው መንፈሳዊነቱን ሳይለቅ እናጣጥመዋለን እንጂ በሌሎች ቦታ ETHICS የሚለው ቃል 100% የተፈለገውን የሥነ-ምግባር ቦታ ይተካል ማለት አይቻልም። ለምሳሌ ዓለማቸው መጥፎ የሆነ ሰዎችም ለዚያው ለመጥፎ ድርጊታቸው ETHICS ይኖራቸዋልና።

የሰሜን አሜሪካ የሰንበት ት/ቤቶች አንድነት (NASSU)	ትምህርት ክፍል
-------------------------------------	-----------



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

እንደ ክርስቲያናዊ ሥነ-ምግባር ከታየ ግን ሥነ-ምግባር የሚገለጠው በተለያዩ ክፍሎችና ቦታዎች እንጂ በቤተ ክርስቲያን ብቻ አይደለም። ለምሳሌ፦

- ✚ ሥነ-ምግባር በቤተ ክርስቲያን
- ✚ ሥነ-ምግባር በትዳር
- ✚ ሥነ-ምግባር በሥራ
- ✚ ሥነ-ምግባር በትምህርት ቤት

ሥነ-ምግባር በቤተ ክርስቲያን፦

ቤተ ክርስቲያን የሥርዓት ቤት እንደመሆን መጠን በውስጥ የሚመለሰው የቤተ ክርስቲያን ካህናትና ዲያቆናት፣ ሰባክያንና መዘምራን፣ ሰበካ ጉባኤ እና ሰንበት ትምህርት ቤት፣ ወንዶችና ሴቶች ምዕመናን እንዲሁም አዳጊ ወጣቶች እግዚአብሔርን በመፍራት ሊኖሩ ይገባቸዋል። ዲያቆናት መልካም ምሳሌ እና አርአያ በመሆን የተሰጣቸውን ኃላፊነት በእግባቡ በመወጣት ነገ የሚጠብቃቸውን የቤተ ክርስቲያን ኃላፊነት በመረዳት ማገልገል ይኖርባቸዋል። ዲያቆናት ምሳሌነታቸው የሊቀ ሰማዕት እስጢፋኖስ እንዲሁም የብዙ በረዳትነት (ረድ) ያሉ አገልጋዮች ተምሳሌት ናቸው። (ማንም ታናሽነትህን አይናቀው የተባለ እንደ ጢሞቴዎስ) በተለይም ምዕመናን ካህናትን በማክበር፣ ለታላላቆች በመታዘዝና መንፈሳዊ የሆነውን ሁሉ በማድረግ በእግዚአብሔር የተወደደና ያማረ ሥነ-ምግባር ማሳየት ይኖርባቸዋል።

- ✚ በአንተ ያለውን ግብዝነት የሌለበትን እምነትህን አስባለሁ፤ ይህም እምነት ቀድሞ በአያትህ በሎይድ በእናትህም በኤውንቄ ነበረባቸው፤ በአንተም ደግሞ እንዳለ ተረድቼአለሁ (ጀጢሞ ፩፥፭)
- ✚ መልካሙን አደራ በእኛ በሚኖረው በመንፈስ ቅዱስ ጠብቅ ((ጀጢሞ ፩፥፲፱)
- ✚ ከክፉ የጎልማሳነት ምኞት ግን ሸሸ፤ በንጹሕም ልብ ጌታን ከሚጠሩ ጋር ጽድቅን እምነትን ፍቅርን ስለምን አጥብቀህ ተከተል። ነገር ግን ጠብን እንዲያመጣ አውቀህ ከሰነፎችና ካልተማሩ ምርመራ ራቅ፤ የጌታም ባሪያ ለሰው ሁሉ ገር ለማስተማርም የሚበቃ ለትዕግሥትም የሚጸና ሊሆን እንጂ ሊጣለ አይገባውም። (ጀጢሞ ፪፥፳፪-፳፬)



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

ሐዋርያው ቅዱስ ጳውሎስ ለፊልሞና በጸፈለት መልዕክት የመታዘዝን አደራ ሲሰጥና የሚታዘዘውም አገልጋይ ሰምቶ የሚያተርፍ መሆኑን ሲያስተምረው እንዲህ ብሏል፦

✚ ከምልህ ይልቅ አብልጠህ እንድታደርግ አውቁ እንድትታዘዝም ታምኜ አጽፍልሃለሁ። (ፊል ቁ ፳፩)

ሥነ-ምግባር በትዳር፦

ቅድስት ቤተ ክርስቲያን ከፍተኛ ቦታ ከሰጠቻቸው አንዱ ምሥጢረ ጋብቻ ነው። ይኸ ጋብቻ በቀላሉ የሚፈታ አንዳይሆን ባልም ሆነ ሚስት በመረዳዳትና በመልካም አኗኗር ሊወጡት ይገባል። ፈሪሃ እግዚአብሔር ያለው ባለ ትዳር ባል እንዴት አድርጎ ሚስቱን እንደሚወድ እንዲሁም ሚስት እንዴት አድርጋ ባሏን እንደምትወድ መረዳት ትችላላች። ሐዋርያው ቅዱስ ጳውሎስ የጋብቻን ነገር በጠቀሰበት ምዕራፉ «ቤተ ክርስቲያን ለክርስቶስ እንደምትገዛ እንዲሁ ሚስቶች ደግሞ በሁሉ ለባሎቻቸው ይገዙ። ባሎች ሆይ፤ ክርስቶስ ደግሞ ቤተ ክርስቲያንን እንደ ወደዳት ሚስቶቻችሁን ወደዱ።» (ኤፌ ፮፡፳፭-፳፮) በማለት አስተምሯል። ይኸም ማለት በቃል ሳይሆን በተግባር የሚደረግ ሥነ-ምግባር እንዲኖራቸው ነው። ቤታቸውን ጠብቀው ልጆችን በሃይማኖት እንጸው በአግባብ ማሳደግ የሚችሉት መልካም ሥነ-ምግባር ሲኖራቸው ብቻ ነው። በቤተ ክርስቲያን ውስጥ ጥሩ ስም ያለው ሰው በቤቱና በሌላ ቦታ መጥፎ ስም ሊኖረው አይገባም። መልካም ስም የመልካም ሥነ-ምግባር ውጤት ነውና። ጠቢቡ ሰሎሞን «ከመልካም ሽቱ መልካም ስም ይሻላል» (መክ ፯፡፩) እንዲል።

ሥነ-ምግባር በሥራ፦

አገር ማደግ የሚችለው ሰዎች በሥራ ዓለም ውስጥ ገብተው ለራሳቸውና ለአገራቸው መሥራት ሲችሉ ነው። ብዙዎች በሥራ ቦታ ጉዞ እየበሉ የአገር ንብረት ሲያወድሙና አንዱን አባርረው የእነርሱን ወገን በቦታው ላይ በማድረግ ኅብረተሰቡን የሚያሳዝኑ ሆነው ይታያሉ። በሥነ-ምግባር ተኮትኩቶ ያለደገ ሰው ለወንጀል የተጋለጠ ይሆናል። ምኞት ኃጢአትን ኃጢአትም ሞትን ትወልዳለች እንደተባለ ከተሰጠላቸው በላይ በመዝገን ቤተሰቦቻቸውን የጠቀሙ መስሏቸው ውርደትን የሚሰበሰቡ ብዙዎች አሉ። አንዳንዶች የማይጠቀሙበትን ገንዘብ ይሰርቃሉ። እንዲህ በማድረጋቸው ለራሳቸውም፣ ለቤተሰባቸውም ሆነ ለአገራቸው የማይጠቅሙ ይሆናሉ። ስለዚህ በሁሉ መስክ ሥነ-ምግባር አስፈላጊ ነው።



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

ሥነ-ምግባር በትምህርት ቤት፦

ትምህርት ቤት የዕውቀት ምንጭ የሚገባበይበት ቦታ ነው። ተማሪዎች ከቤተሰቦቻቸው ጋር ከሚያጠፉት ጊዜ በበለጠ ጊዜያቸውን የሚያጠፉት በትምህርት ቤት ከጓደኞቻቸው ጋር ነው። መልካም ጓደኛ ከያዙ መልካም ነገርን ይማራሉ፤ መጥፎ ጓደኛ ከያዙም መጥፎ ሆነው ይወጣሉ። በትምህርት ቤት ውስጥ መጥፎ ነገር ቶሎ ይለመዳል፤ በወጣቶችም ዘንድ ተቀባይነት ይኖረዋል። ስለዚህም በጓደኞቻቸው ተቃልለው ትምህርታቸውን የሚተወና በሱስ ውስጥ ገብተው የሚጠፉ ብዙዎች ናቸው። ጠቢቡም **ብረት ብረትን ይስለዋል፤ ሰውም ባልንጀራውን ይስላል። (ምሳሌ ፳፯፡፲፰)** በማለት ይመስላል። ወላጆች ለልጆቻቸው ሊያስተምሯቸው የሚገባ ሥነ-ምግባር በቤት ውስጥ ብቻ የሚወሰን ሳይሆን ውጪ ድረስ መሻገር የሚገባው መሆን ይኖርበታል። ልጆች ሌሎችን ስለው ወደ አነርሱ ለማምጣት አነርሱ አስቀድመው በሥነ-ምግባር የታነጹና ለሌሎች መሰናከያ መሆን የማይችሉ መሆናቸው ባላቸው አቅም መረጋገጥ አለበት። በመሆኑም ሥነ-ምግባር አብሮን የሚያድግና በሄድንበት ቦታ ሁሉ አብሮን የሚከተል መሆን አለበት። መጻሕፍት በተለይም መጽሐፈ ምሳሌ ይኸንን በተመለከተ ብዙ ምክር አለውና አንብቦን እንጠቀምበት፦

- የጥበብ መጀመሪያ እግዚአብሔርን መፍራት ነው፤ ሰነፎች ግን ጥበብንና ተግባሩን ይንቃሉ። ልጄ ሆይ፤ የአባትህን ምክር ሰማ፤ የእናንተህንም ሕግ አትተው። (ምሳሌ ፳፯፡፩)
- ልጄ ሆይ፤ ቃሉን ብትቀበል፤ ትአዛዜንም በአንተ ዘንድ ሸሽገህ ብትይዛት፤ ጆሮህ ጥበብን እንዲያደምጥ ታደርጋለህ። ምሳሌ ፪፡፩

መከካም ነገርን ማድረግ መቼ እንጀምር?

አምላካችን፤ ጌታችንና መድኃኒታችን ኢየሱስ ክርስቶስ በዘኬዎስ ቤት ገብቶ «ዛሬ ለዚህ ቤት መዳን ሆኖለታል» ማለቱ መልካም ለመሥራት ቀጠሮ መስጠት እንደማያስፈልገው ሲነግረን ነው። ጌታችንን የመቶ አለቃው መጥቶ «ብላቴናዬ ሸባ ሆኖ እጅግ እየተሣቀየ በቤት ተኝቶአል» ሲለው ጌታችንም **«እኔ መጥቼ አፈውሰዋለሁ»** ማለቱ ለመልካም ሥራ ሌላ ተጨማሪ ቀጠሮ አለማስፈለጉን ለማስተማር ነው። መልካም ነገርን ለመጀመር ትክክለኛው ቀን አሁን እና ዛሬ ብቻ ነው። መጽሐፍ ቅዱስ የምትጠሩበት ቀን አይታወቅምና ተዘጋጅታችሁ ኑሩ የሚለን መዘጋጀታችን ዛሬ እንዲሆን ነው። **«ወንድምህ ቢበድልህ ሰባ ጊዜ ሰባት ይቅር በለው»** ብሎ አምላካችን መናገሩ የመጠሪያችን ቀን መቼ እንደሆነ ስለማናውቀው ነው። በመሆኑም ሥራ ለመሥራት የቀጠሮ ቀንና ትክክለኛ የሆነው ጊዜ «አሁን» ወይም «ዛሬ» መሆኑን የሚገልጹ ጥቅሶች በመጽሐፍ ቅዱሳችን፦



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

- ✚ ነገ ለራሱ ይጨነቃልና ለነገ አትጨነቁ፤ ለቀኑ ክፋቱ ይበቃዋል። ማቴ ፮፥፴፬
- ✚ በተወደደ ሰዓት ሰማሁህ በመዳንም ቀን ረዳሁህ ይለልና፤ እነሆ፤ የተወደደው ሰዓት አሁን ነው፤ እነሆ፤ የመዳን ቀን አሁን ነው። ፪ቆሮ ፮፥፪
- ✚ ዛሬ ድምፁን ብትሰሙት ልባችሁን አልከኛ አታድርጉ በፊት እንደ ተባለ፤ ይህን ከሚያህል ዘመን በኋላ በዳዊት ሲናገር። ዛሬ ብሎ አንድ ቀን እንደ ገና ይቆጥራል። ዕብ ፬፥፮
- ✚ ኤልያስም። በፊቱ የቆምሁት የሠራዊት ጌታ ሕያው አግዚአብሔርን! እኔ ዛሬ ለእርሱ አገለግለሁ አለ። ፪ነገ ፲፰፥፲፭
- ✚ ነገር ግን ከእናንተ ማንም በኃጢአት መታለል አልከኛ እንዳይሆን፤ ዛሬ ተብሎ ሲጠራ ሳለ፤ በእያንዳንዱ ቀን እርስ በርሳችሁ ተመካከሩ፤ ዕብ ፫፥፲፫
- ✚ ኢየሱስም። እውነት አልሃለሁ፤ ዛሬ ከእኔ ጋር በገንት ትሆናለህ አለው። ሉቃ ፳፫፥፴፫
- ✚ የዕለት እንጀራችንን ዛሬ ስጠን፤ ማቴ ፮፥፲፩
- ✚ ... ዛሬ ይህ መጽሐፍ በጀሮአችሁ ተፈጸመ ይላቸው ጀመር። ሉቃ ፱፥፳፭
- ✚ እርሱ ደግሞ የአብርሃም ልጅ ነውና ዛሬ ለዚህ ቤት መዳን ሆኖለታል፤ ሉቃ ፲፱፥፱

ጥንቃቄ፦

- ✓ አሁንም። ዛሬ ወይም ነገ ወደዚህ ከተማ እንሄዳለን በዚያም ዓመት እንኖራለን እንግድማለን እናተርፍማለን የምትሉ እናንተ፤ ተመልከቱ፤ ነገ የሚሆነውን አታውቁምና። ያዕ ፱፥፲፫
- ✓ ... አንቺ ነፍሴ፤ ለብዙ ዘመን የሚቀር ብዙ በረከት አለሽ፤ ዕረፊ፤ ብዬ፤ ጠጪ፤ ደስ ይበልሽ እላታለሁ አለ። አግዚአብሔር ግን። አንተ ሰነፍ፤ በዚች ሌሊት ነፍሴህን ከአንተ ሊወስዱአት ይፈልጓታል፤ ይህስ የሰበሰብኸው ለማን ይሆናል? አለው። ለራሱ ገንዘብ የሚያከማች፤ በአግዚአብሔር ዘንድም ባለ ጠጋ ያልሆነ እንዲህ ነው። ሉቃ ፲፪፥፲፱ - ፳፩

ሥነ - ምግባር በዘጠኙ የመንፈስ ፍሬዎች ሲቃኙ፦

ሥነ-ምግባር ከሌሎች ምግባራት የተለየበት የራሱ የሆነ አካሄድ አለው። የተለየበትም ምክንያት የሥጋ ሥራ (ዓለማዊ ሥራ) የተገለጠባቸው መንገዶችና የመንፈስ ፍሬዎች (መንፈሳዊ ሥራ) የተገለጠባቸው መንገዶች በጣም የተለያዩ ስለሆኑ ነው። እያንዳንዱን ነጥብ ቃል በቃል ብንሄድበትና ልንጽፋቸው ብናስብ ጊዜም ወረቀትም አይበቃንምና ተማሪዎች የመንፈስ ፍሬዎች የተባሉትን ዘጠኝ ነጥቦችና የሥጋ ሥራ የተባሉትን አሥራ - ስድስት ነጥቦች በማየት ልንማርባቸው ይገባናል።

ሐዋርያው ቅዱስ ጳውሎስ የሥጋ ሥራም የተገለጠ ነው ያላቸው በገላትያ መልዕክቱ በምዕራፍ ፭ የተጠቀሱት አሥራ - ስድስት የሥጋ ሥራዎች፦

✚ ዝሙት፤	ርኩሰት፤	መዳራት፤
✚ ጣዖትን ማምለክ፤	ምዋርት፤	ጥል፤
✚ ክርክር፤	ቅንዓት፤	ቁጣ፤
✚ አድመኛነት፤	መለያየት፤	መናፍቅነት፤
✚ ምቀኝነት፤	መግደል፤	ስካር፤
✚ ዘፋኝነት፤	ይህንም የሚመስል ነው።	

እነዚህ ከላይ የተዘረዘሩት አሥራ ስድስት ነጥቦችና እንዲሁም ተመሳሳይ የሆኑ ሌሎች የሥጋ ሥራዎች መልካም የሆኑ ሥራዎችን ከመሥራት የሚገድቡ ናቸው። ሰዎች ከእነዚህ ከአሥራ - ስድስቱ



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

የሥጋ ሥራዎች መለቀቅ ከቻሉ በሥነ-ምግባር ታንጾው ለመሄድ አያዳግታቸውም። ሥነ-ምግባር በቀጥታም ሆነ በተዘዋዋሪ መጥፎ ሥራዎችን ይቃረናል፤ ይዋጋል። ሆኖም ግን ሰዎች የሚሰቱበትና እግዚአብሔር የማይደወደው መጥፎ ግብር ከሰዎች አሠራር ሊርቅ ባለመቻሉ ክፉ ሥራዎች ዘወትር እግዚአብሔርን እንዳሳዘኑና ሰዎችን ከክብራቸው እንዳሸሹ ይኖራሉ።

በዮሐንስ ራእይ (፳፪፡፲፭) ላይ አምስቱ ውሾች ተብለው የተጻፉት ከላይ አሥራ-ስድስቱ የሥጋ ሥራ ከተባሉት ጋር የሚደመሩ ናቸው። እነዚህ አምስቱ ውሾች፦

- ✚ አስማተኞች፤ ሴሰኛዎችም፤
- ✚ ነፍስ ገዳዮችም፤ ጣዖትንም የሚያመልኩት ውሸትንም የሚወዱና የሚያደርጉ

በተመሳሳይ የሥጋ ሥራ ተብለው የሚገለጡ ናቸው። ከዚህ ውጪም ተመሳሳይነት ያላቸው በመጽሐፈ ምዕሌ (ምዕራፍ ፮፡፲፮-፲፱) እግዚአብሔር የሚጠላቸው ተብለው የተጠቀሱት ሰባት ነጥቦች እንዲሁ የሥጋ ሥራ ናቸው፦

- ✚ ትዕቢተኛ ዓይን፤ ሐሰተኛ ምላስ፤
- ✚ ንጹሕን ደም የምታፈስስ እጅ፤ ክፉ አሳብን የሚያበቅል ልብ
- ✚ ወደ ክፉ የምትሮጥ እግር፤ በሐሰት የሚናገር ሐሰተኛ ምስክር
- ✚ በወንድማማች መካከልም ጡብን የሚዘራ።

በሌላ መልኩም ባለመታዘዝ የሚመጡ ጸያፍ ሥራዎች በሐዋርያው ቅዱስ ጳውሎስ የሮሜ መልዕክቱ ላይ እንዲህ ተጠቅሰዋል፦

- ✚ እግዚአብሔርን ለማወቅ ባልወደዱት መጠን እግዚአብሔር የማይገባውን ያደርጉ ዘንድ ለማይረባ አእምሮ አሳልፎ ሰጣቸው፤
 - ዓመፃ ሁሉ፤ ግፍ፤ መመኘት፤ ክፉት ሞላባቸው፤
 - ቅናትን፤ ነፍስ መግደልን፤ ክርክርን፤ ተንኲልን፤ ክፉ ጠባይን ተሞሉ፤
 - የሚያሾኩት፤ ሐሜተኞች፤
 - አምላክን የሚጠሉ፤
 - የሚያንገሉት፤
 - ትዕቢተኞች፤
 - ትምክህተኞች፤
 - ክፉትን የሚፈላለጉ፤
 - ለወላጆቻቸው የማይታዘዙ፤
 - የማያስተውሉ፤
 - ውል የሚያፈርሱ፤
 - ፍቅር የሌላቸው፤
 - ምሕረት ያጡ ናቸው፤ (ሮሜ ፪፡፳፰ - ፴፪)

ምንም እንኳን በርካታ የመጽሐፍ ቅዱስ ክፍል መልካም የሆነውን ነገር ሁሉ በተለያዩ ቦታ ጠቅሷቸው ቢገኝም ሐዋርያው ቅዱስ ጳውሎስ በገላትያ መልዕክቱ በምዕራፍ ፭ ላይ የጠቀሳቸው ዘጠኝ የመንፈስ ፍሬዎች ከዚህ እንደሚከተለው ተቀምጠዋል፦

- ✚ ፍቅር፤ ደስታ፤ ሰላም፤ ትዕግሥት፤
- ✚ ቸርነት፤ በጎነት፤ እምነት፤ የውሃት፤ ራስን መግዛት ናቸው።



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

አንደዚህ ያሉትን የሚከለክል ሕግ የለም። አንደዚህ ከላይ የተዘረዘሩት ዘጠኝ ነጥቦችና አንዲሁም ተመሳሳይ የሆኑ ከዚህ ውጪ ያሉ ሌሎች የመንፈስ ሥራዎች ሰዎች በሥነ-ምግባር ታንጾው አንዲሄዱ የሚያግዙ መሣሪያዎች ናቸው። (ቅንነት፣ ታማኝነት፣ እውነተኛነት)

ከመንፈስ ፍሬዎች ዝርዝር ውስጥ ገብተው ባይጠቀሱም እነዚህና እነዚህን የመሳሰሉ መልካም የመንፈስ ፍሬዎች እንዳሉ ግልጽ ነው። ቅዱስ ጳውሎስም በመጨረሻው ላይ «**አንደዚህ ያሉትን የሚከለክል ሕግ የለም።**» ይለናል። በዚሁ የመማሪያ መጽሐፋችን ገጽ 9 ላይ ያለውን የሮሜ ምዕራፍ ፲፪ መልዕክትን ደጋግሞ በማንበብ የሥነ-ምግባርን አስፈላጊነት ጠንቅቀን መገንዘብ ይኖርብናል። እነዚህ መመሪያዎች በየትኛውም የአስተዳደር ወንበር ላይ ለተቀመጡ አመራሮች ከፍተኛ የሆነ ሚና ይጫወታሉ።

- ✚ ለሰዎች መራራትና ማዘን ፍጹም ሰብዓዊነትን ያሳያል።
- ✚ ሁሉን እኩል አድርጎ በማየት ማስተዳደር አድሏዊ ሥራን ያስወግዳል።
- ✚ ለሰዎች በችግራቸው መድረስ እግዚአብሔርን የሚያስደስት ግብር ነው።

እነዚህ ሦስት ሐሳቦች የደጉን ሳምራዊ ሥነ-ምግባር አጉልተው ያሳያሉ፦

- ✚ አንድ ሰው ከኢየሩሳሌም ወደ ኢያሪት ወረደ በወንበዴዎችም እጅ ወደቀ፤ እነርሱም ደግሞ ገፈፋት ደበደቡትም በሕይወትና በሞት መካከልም ትተውት ሄዱ።
 - **ድንገትም አንድ ካህን በዚያ መንገድ ወረደ አይቶትም ገለል ብሎ አለፈ።**
 - **አንዲሁ ደግሞ አንድ ሌዋዊ ወደዚያ ስፍራ መጣና አይቶት ገለል ብሎ አለፈ።**
 - አንድ ሳምራዊ ግን ሲሄድ ወደ እርሱ መጣ አይቶትም አዘነለት፤ ቀርቦም ዘይትና የወይን ጠጅ በቀሳውቱ ላይ አፍሰሶ አሰራቸው፤ በራሱ አህያም ላይ አስቀምጦት ወደ እንግዶች ማደርያ ወሰደው ጠበቀውም።

በማግሥቱም ሁለት ዲናር አውጥቶ ለባለቤቱ ሰጠና። ጠብቀው፤ ከዚህም በላይ የምትከስረውን ሁሉ እኔ ስመለስ እከፍልሃለሁ አለው። እንግዲህ ከነዚህ ከሦስቱ በወንበዴዎች እጅ ለወደቀው ባልንጀራ የሆነው ማንኛው ይመስልሃል? እርሱም። **ምሕረት ያደረገለት አለ። ኢየሱስም። ሂድ አንተም አንዲሁ አድርግ አለው።** (ሉቃ. ፲፥፱-፴፯)

ስከ እምነት የሚገኩዬ የመጽሐፍ ቅዱስ ክፍኮች፦

- ✚ ቃሉ የታመነ ነው። እግዚአብሔርንም የሚያምኑት በመልካም ሥራ በጥንቃቄ እንዲጸኑ፤ እነዚህን አስረግጦህ እንድትናገር እፈቅዳለሁ። ይህ መልካምና ለሰዎች የሚጠቅም ነው፤ (ቲቶ ፫፥፭)
- ✚ እንግዲያስ እምነት ከመስማት ነው መስማትም በእግዚአብሔር ቃል ነው። ሮሜ ፲፥፲፯
- ✚ አብራምም በእግዚአብሔር አመነ፤ ጽድቅም ሆኖ ተቈጠረለት። ዘፍ ፲፭፥፮
- ✚ ዘርህ እንዲሁ ሊሆን ነው እንደ ተባለ፤ ተስፋ ባልሆነው ጊዜ የብዙ አሕዛብ አባት እንዲሆን ተስፋ ይዞ አመነ። የመቶ ዓመትም ሽማግሌ ስለ ሆነ እንደ ምውት የሆነውን የራሱን ሥጋና የሳፊ ማሳፀን ምውት መሆኑን በእምነቱ ሳይደክም ተመለከተ፤ ለእግዚአብሔርም ክብር እየሰጠ፤ የሰጠውንም ተስፋ ደግሞ ሊፈጽም እንዲችል አጥብቆ አየተረዳ፤ በእምነት በረታ እንጂ በአለማመን ምክንያት በእግዚአብሔር ተስፋ ቃል አልተጠራጠረም። ስለዚህ ደግሞ ጽድቅ ሆኖ ተቆጠረለት። ነገር ግን። **ተቈጠረለት የሚለው ቃል ስለ እርሱ ብቻ የተጻፈ**



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በኮርሰ መልኩ የተዘጋጀ የመማሪያ መድብል

አይደለም፤ ስለ አኛም ነው እንጂ፤ ስለ በደላችን አልፎ የተሰጠውን አኛን ስለ ማጽደቅም የተነሣውን ጌታንችንን ኢየሱስን ከሙታን ባሰነሣው ለምናምን ለአኛ ይቈጠርልን ዘንድ አለው። **ሮሜ ፱፡፲፮-፳፮**

«ማየት ማመን ነው» /እንደሰማን እንዲሁ አየን/ (መዝ ፱፮፡፳) ቢባልም ሳያዩ የሚያምኑ ብፁዕን ናቸውና ክርስቲያኖች የጌታችንን ማዳን ያመነነው በተጻፈልንና በሰማነው እንጂ ምድር ላይ ጌታ በተመለሰበት ዘመን አብረን በመኖር አይተነው አይደለም።

እምነትና ሕግ

መብራራት የሚገባቸው ጥቅሶች ናቸውና በማስተዋል እናንብባቸው፦

- ✚ ኢየሱስ ክርስቶስ ብርሃን መለኮቱን ከገለጠበት ተራራ ላይ ከወረደ በኋላ ከሕዝቡ መካከል አንዱ «መምህር ሆይ፤ ዲዳ መንፈስ ያደረበትን ልጄን ወደ አንተ አምጥቼአለሁ፤ በያዘውም ሰፍራ ሁሉ ይጥለዋል፤ አረፋም ይደፍቃል፤ ጥርሱንም ያፋጫል ይደርቃልም፤ እንዲያወጡለትም ለደቀ መዛሙርትህ ነገርኋቸው፤ አልቻሉምም አለው።» ጌታችንም የልጁን አባት «ይህ ከያዘው ሰንት ዘመን ነው ?» አባትየውም ካለው ጭንቀት የተነሣ ሁሉን ማድረግ የሚችለውን ጌታ «**ቢቻልህ ግን እዘንልን አርዳንም**» አለው። ልብና ኩላሊትን የሚመረምር አምላክ የዚህን ሰው ልብ መርምሮታልና «**ቢቻልህ**» ማለቱን ከመጥፎ አልተረጎመበትም። የሰውየው አነጋገር ስለ ልጁ አብዝቶ በመጨነቅ ፈቃድህ ከሆነ እዘንልንና ማረን በመሆኑ ጌታችንም «**ቢቻልህ ትላለህ፤ ለሚያምን ሁሉ ይቻላል**» አለው። ወዲያውም የብላቴናው አባት ጮኾ። «**አምናለሁ፤ አለማመኔን አርዳው**» አለ። ማር ፱፡፲፮-፳፱

የዚህ የቃል ምሥጢር ማዳን ወደሚችል አምላክ የሚጮኸው የእምነት ጩኸት ዋጋ ያለው መሆኑን የሚያሳይ ነው። ለሚያምን ሁሉ ይቻላል ማለትም እምነት ምን ያህል የድኅነት ቁልፍ እንደሆነ እንደናውቅ ያስችለናል። በቀጣዩ ጥቅሶች ሐዋርያው ቅዱስ ጳውሎስ ለሮማውያን ወይም በሮም ለሚገኙ ሁሉ መጽደቅ የሚቻለው በወንጌል በማመን እንጂ በብሉይ ኪዳን ላይ በተጻፈ ሕግ አለመሆኑን ማስረዳቱን ነው። ክርስቶስን የማያውቅ የብሉይ ኪዳን ሕግ ወይም ጥምቀትንና ሌሎችንም ሕግጋት የያዘውን የአዲስ ኪዳን ሕግ በእምነት አለመቀበል ዋጋ እንደሌለው አስረድቷል፦

- ✚ ነገር ግን ሰው በኢየሱስ ክርስቶስ በማመን እንዲጸድቅ እንጂ በሕግ ሥራ እንዳይሆን አውቀን፤ ሥጋን የለበሰ ሁሉ በሕግ ሥራ ስለማይጸድቅ፤ እኛ ራሳችን በሕግ ሥራ ሳይሆን በክርስቶስ እምነት እንጸድቅ ዘንድ በክርስቶስ ኢየሱስ አምነናል። ነገር ግን በክርስቶስ ልንጸድቅ የምንፈልግ ሰንሆን ራሳችን ደግሞ ኃጢአተኞች ሆነን ከተገኘን፤ እንግዲያስ ክርስቶስ የኃጢአት አገልጋይ ነዋ? አይደለም። ገላ ፪፡፲፮-፲፯

- ✚ የእግዚአብሔርን ጸጋ አልጥልም፤ ጽድቅስ በሕግ በኩል ከሆነ እንኪያስ ክርስቶስ በከንቱ ሞተ። ገላ ፪፡፳፩

- ✚ ከሕግ ሥራ የሆኑት ሁሉ በእርግጥን በታች ናቸውና፤ በሕግ መጽሐፍ በተጻፉት ሁሉ ጸንቶ የማይኖር የማያደርግም ሁሉ የተረገመ ነው ተብሎ ተጽፎአልና። ጸድቅ በእምነት ይኖራል ተብሎአልና ማንም በእግዚአብሔር ፊት በሕግ እንዳይጸድቅ ግልጥ ነው። ሕግም ከእምነት አይደለም ነገር ግን፤ የሚያደርገው ይኖርበታል ተብሎአል። ገላ ፫፡፲-፲፪

- ✚ ጸጋው በእምነት አድናኦትኋልና፤ ይህም የእግዚአብሔር ሰጦታ ነው እንጂ ከአናንተ አይደለም፤ ማንም እንዳይመካ ከሥራ አይደለም። እኛ ፍጥረቱ ነንና፤ እንመለስበት ዘንድ



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካጉረ ስብከት የሰንበት ት/ቤቶች አንድነት ጉባኤ በክርስ መልኩ የተዘጋጀ የመማሪያ መድብል

እግዚአብሔር አስቀድሞ ያዘጋጀውን መልካሙን ሥራ ለማድረግ በክርስቶስ ኢየሱስ ተፈጠርን። ኤፌ.፪፥፰-፲ ሐዋርያው ቅዱስ ጳውሎስ የአምላካችንን ማዳን በገለጸበት በሮሜ መልዕክቱ ያለ ኢየሱስ ክርስቶስ በቀር ድኅነት እንደማይገኝ አስረድቷል። ሕግ ኢየሱስ ክርስቶስን በማመን ካልተደገፈ እንደማይጠቅም ገልጽዋል። ማንም በእግዚአብሔር ዘንድ ፍጹም ሆኖ ያለመኖሩን ሲጠቅስ፦

- ✚ ጽድቅ የለም አንድ ስንኳ፤ አስተዋይም የለም፤
- ✚ እግዚአብሔርንም የሚፈልግ የለም፤
- ✚ ሁሉ ተሳስተዋል፤ በአንድነትም የማይጠቅሙ ሆነዋል፤
- ✚ ቸርነት የሚያደርግ የለም፤
- ✚ ጉሮሮአቸው እንደ ተከፈተ መቃብር ነው፤
- ✚ በመላሳቸውም ሸንገለዋል፤
- ✚ የእባብ መርዝ ከከንፈሮቻቸው በታች አለ፤
- ✚ አፋቸውም እርግማንና መራርነት ሞልቶበታል፤
- ✚ እግሮቻቸው ደምን ለማፍሰስ ፈጣኖች ናቸው፤
- ✚ ጥፋትና ጉስቁልና በመንገዳቸው ይገኛል፤
- ✚ የሰለምንም መንገድ አያውቁም።
- ✚ በዓይኖቻቸው ፊት እግዚአብሔርን መፍራት የለም። በማለት አስተምሮ **የሕግን ሥራ በመሥራት ሥጋ የለበሰ ሁሉ እንደማይጸድቅ አስረድቷል።**

ስለ ኢየሱስ ክርስቶስ አዳኝነትና መድኃኒት መሆን ሲናገርም፦

- ✚ አሁን ግን በሕግና በነቢያት የተመሰከረለት የእግዚአብሔር ጽድቅ ያለ ሕግ ተገልጦአል፤ እርሱም፤ ለሚያምኑ ሁሉ የሆነ፤ በኢየሱስ ክርስቶስ በማመን የሚገኘው የእግዚአብሔር ጽድቅ ነው፤ ልዩነት የለምና፤ ሁሉ ኃጢአትን ሠርተዋልና የእግዚአብሔርም ክብር ጎድሎአቸዋል። በኢየሱስ ክርስቶስም በሆነው ቤዛነት በኩል እንዲያው በጸጋው ይጸድቃሉ። ሮሜ ፫፥፲፩-፳፬ ብሎናል።

እንግዲህ ሌሎች ተመሳሳይ ጥቅሶች አውጥቶ ማንበብና ጥረት ማድረግ ከተማሪዎች ስለሚጠበቅ ከመጽሐፍ ቅዱስ ጋር መነጋገር የተማሪው ኃላፊነት ነው።

እምነትና ሥራ አይነጣጠኩም

- ✚ እምነት አስፈላጊ ቢሆንም ሥራ የሌለበት እምነት የሞተ ነውና ማመናችን በሥራ የተተረጎመ ሊሆን ይገባዋል።
- ✚ እምነት ኖሮት የእግዚአብሔርን ትዕዛዝ የማያከብር ሰው ጥቅሙ ምንድን ነው?
- ✚ ሥራስ ኖሮት እምነት የጎደለው በምን ይጠቅማል?

እንግዲህ የተሰጡን ሕግጋት አምላካዊ በመሆናቸው በወንጌል የተጻፉትን ሕግ ተቀብለን መተግበር ፍጹም ክርስቲያናዊ መንገድ ነው። **ያለ ምንም ማመንታትና ጥርጥር የጠፋው ዓለም በኢየሱስ ክርስቶስ ድኅነት አግኝቷል። ዓመተ ክንኤ ዘመነ ፍዳ የሚባለው ኢየሱስ ክርስቶስ በክፈለው ዋጋ ዓመተ ምሕረት ተብሏል።** በመሆኑም መዳናችን የሚታተመውና አስተማማኝ የሚሆነው እኛ አምላካችን ያዘዘንን መፈጸም ስንችል ነው፦



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ስብከት የሰንበት ት/ቤቶች አንድነት ጉባኤ በኮርስ መልኩ የተዘጋጀ የመማሪያ መድብል

«ተጠመቁ» ብሎን ካልተጠመቅን፤

«ንሥሐ ካልገባችሁ እንዲሁ ትጠፋላችሁ» ተብለን ንስሐ ካልገባን፤

«ሥጋዬን ብሉ ደሜን ጠጡ» ብሎን ለሥጋው ለደሙ ካልበቃን እንግዲህ መዳናችን ከወደት ይምጣ?

ዘመን ለመጣው ኮሮና መድኃኒት ቢገኝለት ከበሽታው መዳን የሚችለው መድኃኒቱን የወሰደው ነው እንጂ «ኮሮና መድኃኒት ተገኝቶለታል» ብሎ ያወራው አይደለም። ስለዚህም ጥቅሶችን ሰናነብ በመረዳትና በመገንዘብ ሊሆን ይገባዋል።

ክናስተውካቸው የሚገባቸው ጥቅሶች፦

- ✚ ብትወዱኝ ትእዛዜን ጠብቁ። ዮሐ 1፻፱፡፲፭
- ✚ ኢየሱስ ጌታ እንደ ሆነ በአፍህ ብትመሰክር እግዚአብሔርም ከሙታን እንዳስነሣው በልብህ ብታምን ትድናለህና፤ ሰው በልቡ አምኖ ይጸድቃልና በአፉም መሰክሮ ይድናልና። ሮሜ 1፡፱
- ✚ ኢየሱስ የእግዚአብሔር ልጅ እንደ ሆነ በሚታመን ሁሉ እግዚአብሔር በእርሱ ይኖራል እርሱም በእግዚአብሔር ይኖራል። ጴዮሐ ፱፡፲፭
- ✚ ኢየሱስም የእግዚአብሔር ልጅ እንደ ሆነ ከሚያምን በቀር ዓለምን የሚያሸንፍ ማን ነው? ጴዮሐ ፭፡፭
- ✚ በሰማያት ያለውን የአባቴን ፈቃድ የሚያደርግ እንጂ፤ ጌታ ሆይ፤ ጌታ ሆይ፤ የሚለኝ ሁሉ መንግሥተ ሰማያት የሚገባ አይደለም። ማቴ ፯፡፳፩
- ✚ ወደ ሕይወት መግባት ብትወድ ግን ትእዛዛትን ጠብቁ። ማቴ ፲፱፡፲፭
- ✚ ኢየሱስ ክርስቶስ ሲገለጥ፤ ለምስጋናና ለክብር ለውዳሴም ይገኝ ዘንድ አሁን ለጥቂት ጊዜ ቢያስፈልግ በልዩ ልዩ ፈተና አዝናችኋል። እርሱንም ሳታዩት ትወዱታላችሁ፤ አሁንም ምንም ባታዩት በእርሱ አምናችሁ፤ የእምነታችሁን ፍፃሜ እርሱም የነፍሳችሁን መዳን እየተቀበላችሁ፤ በማይነገርና ክብር በሞላበት ሐሣብ ደስ ይላችኋል። (ጴጥ ፩፡፯-፱)

በመጨረሻም ጌታችን አስተምሮ «ብትወዱኝ ትእዛዜን ጠብቁ» ብሎ ተናግሮ የምናስተውልበትን አእምሮ ሰጥቶናልና በመጨረሻው የፍርድ ጊዜ የአባቴ ቡሩካን ብሎ ሲጣራ በቀኙ (በክብሩ) ለመቆም ያብቃን። ጌታችንም በቅዱስ ወንጌሉ፦

- ✚ እነሆ፤ በቶሎ አመጣለሁ፤ ለእያንዳንዱም እንደ ሥራው መጠን እከፍል ዘንድ ዋጋዬ ከእኔ ጋር አለ። አልፋና ያሜጋ፤ ፊተኛውና ኋለኛው፤ መጀመሪያውና መጨረሻው እኔ ነኝ። (የዮሐንስ ራእይ ፳፪፡፲፪-፲፫)

ብሏልና መልካሙን ሥራ ሠርተን የሥነ-ምግባር ሰዎች እንድንዘጋጅ ምሕረት ቸርነቱ ይርዳን።

ወስብሐት ለእግዚአብሔር!!
 ጸሐፊ ጥበብ አብርሃም ሰሎሞን
 የሰሜን አሜሪካ የሰንበት ት/ቤቶች አንድነት ትምህርት ክፍል